



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM it-Tlieta, 26 ta' Marzu, 2024.

Kawża Nru. 8

Rik. Nru. 415/11JRM

MFF LIMITED (C – 15289) precedentement magħrufa bħala Malta
Fishfarming Limited

VS

**DIRETTUR-ĠENERALI GĦAR-REGOLAZZJONI TAL-BIEDJA U
SAJD** u l-Avukat Ġenerali tar-Repubblika, illum imsejjaħ l-Avukat tal-Istat

Il-Qorti:

Rat ir-rikors maħluf imressaq fis-27 ta' April, 2011, li bih u għar-ragunijiet hemm imfissra, il-kumpannija attriċi talbet lil din il-Qorti ssib: (i) li l-ordni mogħti lilha mid-Direttur imħarrekk fl-ittra uffiċjali tiegħu tat-23 ta' Novembru, 2010 (minn issa 'l hemm imsejjaħ "l-Ordni"), biex tħarrab fil-baħar kwantità ta' hut (tonn) ma għandu l-ebda effett u/jew huwa ordni abbużiv għaliex ingħata lil hinn ("*ultra vires*") is-setgħat lilu mogħtija mil-liġi għar-

regolazzjoni tal-biedja u s-sajd; (ii) li l-imsemmi Ordni biex jitharrab jew jinqatel il-ħut ma jiswiex u huwa mingħajr effett għaliex imsejjes fuq premessi foloz minħabba li t-tonn esportat lejn il-Ġappun fl-2009 u fl-2010 u li jissemma fid-Dokument MFF01 inqabad u ddaħħal fil-*farm* tagħha b'mod legali, kif kienu jitolbu r-regolamenti fis-seħħ dakinhar u wara li l-BCDs kollha rilevanti kienu validati mill-awtoritajiet konċernati u ma kien instab fihom xejn ħazin dwar il-ħut li kien intbagħat barra (esportat) minn Malta; (iii) li l-Ordni għat-θarrib u/jew il-qerda tat-tonn hija bla siwi u mingħajr effett u wkoll abbużiva għax imur kontra l-aspettattivi legittimi tagħha sakemm ma hemm l-ebda problema ta' kontroll tas-sajd u jinsab f'idejha b'mod legali; (iv) li l-Ordni huwa bla siwi u mingħajr effett għaliex imur kontra l-aspettattivi legittimi tagħha billi t-tonn kollu milqut b'dak l-Ordni kien esportat minn Malta bis-saħħa ta' dokumenti li kienu validati kif imiss mill-awtoritajiet tas-sajd Maltin fuq tagħrif li seta' jkun verifikat dak il-ħin stess u għalhekk wara li kien meħlus għall-esportazzjoni validament u b'mod irrevokabbli; (v) li l-Ordni għat-θarrib jew il-qatla tat-tonn jikser il-jeddijiet fundamentali tagħha kif imħarsa fl-artikolu 1 tal-Ewwel Protokoll tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali u taħt l-artikolu 37 tal-Kostituzzjoni tar-Repubblika ta' Malta; u (vi) li l-Ordni għat-θarrib jew il-qatla tat-tonn, safejn dak l-Ordni jitqies bħala miżura ta' kastig, jikser il-jeddijiet fundamentali tagħha kif imħarsin fl-artikolu 6 tal-Konvenzjoni u fl-artikolu 39 tal-Kostituzzjoni. Talbet l-ispejjeż, magħduda dawk ta' protest ġudizzjarju, u żammet shaħ il-jeddijiet tagħha għal kull azzjoni oħra lilha spettanti taħt il-liġi;

Rat id-digriet tagħha tas-6 ta' Mejju, 2011¹, li bih ordnat in-notifika lill-imħarrkin u tat direttivi lill-kumpannija attriċi dwar it-tressiq tal-provi min-naħa tagħha;

Rat it-Twegiba Maħlufa mressqa mill-imħarrkin fis-6 ta' Ġunju, 2011, li biha u għar-raġunijiet hemm imfissra laqgħu għall-azzjoni attriċi billi warrbu l-allegazzjonijiet kollha tal-kumpannija attriċi bħala mhux mistħoqqa fil-fatt u fid-dritt għaliex jgħidu li l-Ordni nħareġ taħt setgħa li l-liġi tagħti lid-Direttur imħarrek, kif jgħid l-artikolu 4(1) tal-Kapitolu 425 tal-Liġijiet ta' Malta² u l-artikolu 91 tar-Rakkomandazzjoni 8/05 taħt ir-Regolament tal-Kunsill 302/2009 tas-6 ta' April, 2009. Dan l-Ordni nħareġ minħabba li, dak iż-żmien, it-tonn tax-xewka kaħla ("*blue fin tuna*") kien għoddu nqered mill-ibħra tal-Mediterran minħabba sajd bla rażan, u kienet għalhekk inħasset il-ħtieġa li jittieħdu miżuri imminenti ta' kontroll rigoruż biex ma jinqeredx l-istokk ta' dik il-ħuta minn wiċċ l-art. Żiedu jgħidu lil-Ordni nħareġ wara li rriżulta li l-kumpannija attriċi qabdet tmien mija u erbatax-il (814) tonna aktar minn dak li kienet irregistrata li tistad fl-2008, u kien jitlobha biss biex θarrab dak l-għadd

¹ Paġġ. 13 – 4 tal-proċess

² Att dwar il-Konservazzjoni u l-Amministrazzjoni tas-Sajd (Att II tal-2001)

zejjed ta' tonn li kienet stadet jew xtrat. L-Ordni nħareg fid-dawl ta' ftehim milhuq bejn il-Ġappun u l-Unjoni Ewropeja fis-27 ta' Mejju, 2010, u li kien jgħodd fih għadd ta' rakkomandazzjonijiet dwar kif l-għadd ta' tonn tax-xewka kaħla seta' jerga' jitkattar u dwar kif għandu jinżamm tagħrif u registrazzjoni tal-qabdiet li jsiru ta' dik l-għamla ta' ħut. Huma jgħidu li, minkejja t-twissija li ngħatat, il-kumpanija attriċi għamlet ta' rasha u ma tatx każ ta' x'intalbet tagħmel. Izidu jgħidu li ma nkisret bl-ebda mod xi aspettattiva legittima tal-kumpanija attriċi u l-fatt li xi ħut milqut bl-Ordni seta' kien laħaq inbiegħ ma jzommx lid-Direttur imħarrek milli johroġ ordni biex ammont ekwivalenti ta' ħut miżmum fil-*farm* jitharrab biex jagħmel tajjeb għat-tonn maqbud zejjed. Fl-aħħarnett, l-imħarrkin qalu li, sewwasew dwar l-Ordni, huma fetħu kawża quddiem din il-Qorti³ biex jitolbu l-provvedimenti meħtieġa għall-eżekuzzjoni tiegħu;

Rat id-digriet tagħha tat-23 ta' Ġunju, 2011⁴, li bih u għall-finijiet tal-artikolu 793 tal-Kapitolu 12 tal-Liġijiet ta' Malta, ordnat li l-atti tar-Rikors Maħluf 450/11, fil-kawża fl-ismijiet inversi, tingieb ukoll quddiemha ħalli ż-żewġ kawżi jinstemgħu flimkien;

Rat id-digriet tagħha tat-23 ta' Ġunju, 2011, li bih ħatret lill-Avukat Maria Dolores Gauċi bħala Assistent Ġudizzjarju biex tiġbor il-provi tal-partijiet;

Rat ix-xhieda mressqa mill-partijiet u kif ukoll il-provi dokumentali rilevanti għall-każ;

Rat in-Nota ta' Sottomissjonijiet imressqa mill-kumpanija attriċi fit-3 ta' Ottubru, 2013⁵;

Rat in-Nota ta' Sottomissjonijiet imressqa mill-imħarrkin fl-14 ta' Jannar, 2014⁶;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża, magħduda dawk tal-kawżi l-oħrajn imressqin flimkien magħha⁷;

Rat id-digrieti li bihom ħalliet il-kawża għas-sentenza;

³ Rik. Nru. 450/11JZM (aktar 'il quddiem miġjuba quddiem din il-Qorti kif presjeduta) li s-sentenza tagħha qiegħda tingħata illum ukoll

⁴ Paġ. 43 tal-proċess

⁵ Paġġ. 192 sa 198 tal-proċess (l-orijinal tagħha tressaq fl-atti ta' Rik. Nru. 416/11JRM)

⁶ Paġġ. 206 – 211 tal-proċess

⁷ 390/11JRM, 416/11JRM u 417/11JRM li s-sentenzi tagħhom qegħdin jingħataw illum ukoll

Ikkunsidrat:

Illi din hija azzjoni ta' stharrig ġudizzjarju. Il-kumpanija attriċi qieghda tattakka Ordni maħruġ kontriha mid-Direttur-Ġenerali mħarrek f'Novembru tal-2010, fis-sura ta' att ġudizzjarju, li bih u għar-raġunijiet li tfissru fl-istess att ġudizzjarju, ordnalha tharrab jew teqred tmien mija u erbatax-il (814) tonna jew kemm jiżnu tmienja u disgħin elf disa' mija u tmienja u tmenin kilogramma (98,988kg) hut fi żmien ġimgħa. Il-kumpanija attriċi tikkontesta s-siwi ta' dak l-Ordni għal għadd ta' raġunijiet u tghid li d-Direttur imħarrek mar lil hinn mis-setgħat li tagħtih il-liġi u ser iġibilha ksur tal-jeddijiet u l-aspettattivi legittimi tagħha, minbarra wkoll ksur ta' jeddijiet fundamentali tagħha għat-tgawdija bil-kwiet tal-possedimenti tagħha u għal smiġħ xieraq. Għal dawn ir-raġunijiet kollha, il-kumpanija attriċi qieghda titlob li din il-Qorti ssib li l-Ordni ma jiswiex u thassru;

Illi għal din l-azzjoni, l-imħarrkin laqgħu billi qalu li l-Ordni nhareg taht setgħa li l-liġi tagħti lid-Direttur imħarrek, kif jgħid l-artikolu 4(1) tal-Kapitolu 425 tal-Liġijiet ta' Malta u l-artikolu 91 tar-Rakkomandazzjoni 8/05 taht ir-Regolament tal-Kunsill 302/2009 tas-6 ta' April, 2009. Dan l-Ordni nhareg minhabba li, dak iż-żmien, it-tonn tax-xewka kaħla ("*blue fin tuna*") kien għoddu nqered mill-ibħra tal-Mediterran minhabba sajd bla rażan, u kienet għalhekk inhasset il-htieġa li jittiehdu miżuri imminenti ta' kontroll rigoruż biex ma jinqeredx l-istokk ta' dik il-ħuta minn wiċċ l-art. Żiedu jgħidu lil-Ordni nhareg wara li rriżulta li l-kumpanija attriċi qabdet tmien mija u erbatax-il (814) tonna aktar minn dak li kienet irregistrata li tistad fl-2008, u kien jitlobha biss biex tharrab dak l-għadd żejjed ta' tonn li kienet stadet jew xtrat. L-Ordni nhareg fid-dawl ta' ftehim milħuq bejn il-Ġappun u l-Unjoni Ewropeja fis-27 ta' Mejju, 2010, u li kien jgħodd fih għadd ta' rakkomandazzjonijiet dwar kif l-għadd ta' tonn tax-xewka kaħla seta' jerga' jitkattar u dwar kif għandu jinżamm tagħrif u registrazzjoni tal-qabdiet li jsiru ta' dik l-għamla ta' hut. Huma jgħidu li, minkejja t-twissija li ngħatat, il-kumpanija attriċi għamlet ta' rasha u ma tatx każ ta' x'intalbet tagħmel. Iżidu jgħidu li ma nkisret bl-ebda mod xi aspettattiva legittima tal-kumpanija attriċi u l-fatt li xi hut milqut bl-Ordni seta' kien laħaq inbiegħ ma jżommx lid-Direttur imħarrek milli johroġ ordni biex ammont ekwivalenti ta' hut miżmum fil-*farm* jitharrab biex jagħmel tajjeb għat-tonn maqbud żejjed. Fl-aħharnett, l-imħarrkin qalu li, sewwasew dwar l-Ordni, huma fetħu kawża quddiem din il-Qorti biex jitolbu l-provvedimenti meħtieġa għall-eżekuzzjoni tiegħu;

Illi għal dak li jirrigwarda l-fatti li johorgu mill-atti tal-kawża, jirriżulta li l-kumpanija attriċi (minn issa 'l quddiem imsejha "*MFF*") hija

mdaħħla fil-kummerç ta' trobbija għall-esportazzjoni tat-tonn li hija tixtri minghand sajjieda liċenzjati biex jistadu fil-Mediterran⁸ u hija registrata mal-Kummissjoni Internazzjonali għall-Ħarsien tat-Tonn Atlantiku (ICCAT). MFF hija marbuta li t-tonn li tixtri għat-trobbija jkun registrat fuq dokumenti magħrufa bħala *Bluefin Catch Documents* (BCD) li huma għamla ta' dokumentazzjoni uffiċjali li timxi minn meta l-ħuta tinqabad sa ma tinqatel qabel tintbagħat barra;

Illi mal-medda taż-żmien, dak li hu mitlub jitniżżel fil-BCD inbidel. It-tonn milqut bl-Ordni ddaħħal fil-gaġeġ li MFF għandha fl-ibħra Maltin fis-sajf tal-2008. MFF tgħid li l-ħut milqut bl-Ordni ntbagħat kollu lejn il-Ġappun matul l-istaġun tal-2010;

Illi ġara li xi tonn maqtul fir-razzett ta' MFF fl-istaġun 2010 (għalkemm maqbud fl-2008)⁹, inżamm mill-awtoritajiet tal-Ġappun meta wasal hemmhekk¹⁰, għaliex dawk l-awtoritajiet ma aċċettawx id-dokumenti li kienu jirrigwardaw dak il-ħut u b'kollox f'dak l-istaġun, il-Ġappun żamm id-dhul ta' madwar tliet elef (3,000) tunnellata metrika ta' tonn li kien intbagħat minn Malta. Skond ittra mibgħuta lid-Direttur imħarrek f'April tal-2010¹¹, kien stmat li l-kumpanniji Maltin li t-tonn mibgħut minnhom intlaqat bil-mizura meħuda mill-Ġappun mal-wasla tiegħu hemmhekk, inżammilhom ħlas li jqarreb l-erbghin miljun euro (€40,000,000), u talbuh jintervjeni f'isimhom mal-awtoritajiet tal-Unjoni Ewropeja ħalli jinstab tarf tal-qagħda. MFF u kumpanniji oħrajn milquta bil-mizura, qabbd u avukat biex ifassal rapport biex ukoll jintbagħat lill-awtoritajiet Komunitarji¹²;

Illi f'laqgħa bilaterali li saret bejn l-awtoritajiet tal-Unjoni Ewropeja u l-Ġappun f'Mejju tal-2010, ingħataw spjegazzjonijiet u l-biċċa l-kbira tat-tonn miżmum – għajr għal madwar tletin (30) tunnellata metrika minnhom – inheles u ddaħħal fis-suq fil-Ġappun. Fuq l-imsemmija tletin tunnellata, l-ftehim kien li l-ekwivalenti ta' dik il-kwantità ta' tonn ħaj kellha tinheles mill-gaġeġ f'Malta. F'dik il-laqgħa bilaterali, MFF u kumpanniji oħrajn Maltin milquta bil-mizura tal-awtoritajiet Ġappuniżi kienu qabbd u persuni mill-Kummissjoni Ewropeja dwar is-Sajd (DG Mare) biex jinnegozjaw f'isimhom u fl-interessi tagħhom;

Illi MFF tgħid li hija ma kinitx taqbel mal-ftehim li nthalq frott tal-laqgħa bilaterali, għax dehrilha li dak kien ftehim politiku li l-Unjoni Ewropeja riedet tilhaq bil-għan waħdieni li ttejjem l-*impasse* mahluq biż-żamma

⁸ Affidavi ta' Saviour Ellul f'pag. 123 tal-proċess

⁹ *Ibid* f'pag. 124 tal-proċess

¹⁰ Xhieda ta' Dr Andreina Fenech Farruġia f'pag. 63 – 4 tal-proċess

¹¹ Dok "SE2", f'pag. 128 – 9 tal-proċess

¹² Dok "SE3", f'pag. 130 – 9 tal-proċess

mill-Ġappun ta' dik il-kwantità ta' tonn u wkoll għaliex MFF ma kellha xejn hażin jew illegali fit-tonn li hija bagħtet lejn il-Ġappun. Dan intwera wkoll f'ittra li hija bagħtet lid-Direttur-Ġenerali mħarrek fil-5 ta' Awwissu, 2010¹³;

Illi fis-26 ta' Novembru, 2010¹⁴, id-Direttur-Ġenerali mħarrek bagħat ittra ufficjali lil MFF jordnalha tharrab jew toqtol tmien mija u erbatax-il (814) ħuta jew b'kemm jiżnu 98,988 kilogramm ta' tonn fi żmien ġimgħa. MFF tgħid li għal dik l-ittra ufficjali wiegħbet bi protest ġudizzjarju min-naħa tagħha¹⁵;

Illi fis-27 ta' April, 2011, MFF fetħet din il-kawża;

Illi għal dak li jirrigwarda l-kunsiderazzjonijiet ta' xejra legali marbutin mal-każ, il-Qorti qieghda żżomm quddiem għajnejha li din hija azzjoni ta' stħarriġ ġudizzjarju ta' għemil amministrattiv. Il-kawżali tal-azzjoni u t-talbiet li jinbnew fuqhom jikkellmu dwar is-siwi tal-Ordni u dan fil-qafas tas-setgħat li taħthom id-Direttur imħarrek hareġ dak l-ordni. Il-Qorti sejra tqis it-talbiet attriċi u l-eċċezzjonijiet imqajmin għalihom fid-dawl ta' dak li jista' u jmissu jsir f'azzjoni bħal din;

Illi fost it-talbiet imressqa minn MFF, l-aħħar tnejn jitolbu lil din il-Qorti biex issib li hija ġarrbet ksur ta' xi jeddijiet fundamentali tagħha. Illum il-ġurnata huwa aċċettat illi għalkemm f'att li bih tinbeda kawża jsiru riferenzi għall-ksur ta' jeddijiet fundamentali, u għalkemm il-Qorti trid thares id-drittijiet kollha magħduda dawk li jħarsu d-drittijiet fundamentali, xorta waħda tgħid li proċeduri li jinbdew quddiemha għandhom jitqiesu li huma proċeduri istitwiti taħt il-liġi ordinarja u mhux taħt il-proċedura li tirregola kawżi dwar ilmenti ta' ksur ta' drittijiet fundamentali tal-bniedem. Jingħad ukoll li azzjoni għal stħarriġ ġudizzjarju ma għandhiex tieġu l-post u lanqas titqies bħallikieku kienet azzjoni kostituzzjonali (jew konvenzjonali)¹⁶. Minbarra dan, ir-rimedju li jista' jingħata f'kawża kostituzzjonali jidher li jkun usa' minn dak li jista' jingħata lir-rikorrenti f'kawża bħal din, jiġifieri dik ta' stħarriġ ġudizzjarju;

Illi fit-tieni lok, il-Qrati wrew li huma disposti li jikkunsidraw ilmenti relatati mad-drittijiet fundamentali f'każ fejn m'hemmx rimedju ieħor. Is-setgħat li l-liġi tagħti lill-Qrati f'azzjonijiet bħal din iridu jitwettqu fil-parametri preċiżi li tistabilixxi l-liġi speċjali. Min-naħa l-oħra, fejn din il-Qorti tissejjaħ biex twettaq is-setgħa tagħha li tistħarreg għemil ta' xi awtorità pubblika, u x'aktarx minħabba li dan l-istħarriġ huwa r-rimedju waħdieni li jingħata lil min iħossu mgarrab b'dak l-għemil, din għandha twettaqha safejn

¹³ Dok "SE4", f'pag. 164 tal-proċess

¹⁴ Dok "MFFA", f'pag. 7 – 8 tal-proċess

¹⁵ Dok "MFFB", f'pag. 10 – 2 tal-proċess

¹⁶ P.A. GCD 5.03.2004 fil-kawża fl-ismijiet *Ġanni Farrugia et vs. Il-Kummissarju tal-Artijiet*

possibbli u safejn il-ligi ma teskludihix milli tindaħal, u għandha tagħti lill-esklużjoni tifsira mill-idjaq kontra li terħi milli twettaq is-setgħat tagħha¹⁷;

Illi fit-tielet lok, il-Qorti tqis li l-azzjoni “ordinarja” ta’ sħarrig ġudizzjarju u dik straordinarja ta’ lment dwar ksur ta’ jedd fundamentali ma jmorrux flimkien. Il-Qrati tagħna diġa’ sħarrġu l-kwistjoni u kienu ġeneralment ċari dwarha¹⁸;

Illi fid-dawl ta’ dawn il-kunsiderazzjonijiet, il-Qorti m’hiġiex sejra tqis **il-hames u s-sitt talbiet attriċi**;

Illi għal dak li jirrigwarda l-**mertu tat-talbiet attriċi l-oħrajn**, joħroġ ċar li dawn huma lkoll maħsuba li jwasslu għat-tħassir tal-Ordni taħt irjus ta’ lment differenti imma li jidhru li jistgħu jintrabtu ma’ xulxin. Min-naħa l-oħra, l-**eċċezzjonijiet** fil-mertu mqajmin mill-imħarrkin huma maħsuba li jwaqqgħu x-xilja ewlenija ta’ MFF li d-Direttur-Ġenerali mħarrek qabżet is-setgħat li kienet tagħtiha l-ligi meta ħarġet l-imsemmi Ordni. Il-Qorti tqis li huwa siewi ħafna li, qabel ma tgħaddi biex tqis l-imsemmija talbiet u l-eċċezzjonijiet dwarhom, tippreċiża l-qafas ta’ dak li wassal lill-partijiet jifthu l-kawżi kontra xulxin fuq l-istess kwistjonijiet;

Illi jidher li l-għawġ inqala’ meta t-tonn imrobbi u msemmen fil-gaġeġ f’Malta ta’ MFF wasal il-Ġappun u dak il-pajjiż żammum milli jidhol fis-suq u ħallih miżmum f’depożt (“*bond*”) bla ma rrilaxxah. Irid jingħad ukoll li t-tonn miżmum ma kienx dak biss li ntbagħat minn Malta, imma minn għadd ta’ pajjiżi oħrajn fl-Unjoni Ewropeja. Minn dak li ħareġ mix-xhieda fl-atti, jidher li l-Ġappun beda jara nuqqas bejn l-għadd ta’ rjus ta’ tonn li ddaħħal fl-istaġun 2008 u l-għadd jew piż li kien dikjarat fiċ-ċertifikati rilevanti ma’ kull konsenja;

Illi minn dak li joħroġ ukoll mill-atti ta’ din il-kawża, jidher li waħda mill-ħwejjeg li d-Direttur-Ġenerali mħarrek jišhaq fuqha hi li, minkejja li MFF targumenta li fiż-żmien rilevanti l-qieskien isir aktar fuq il-piż tal-ħut proċessat milli tal-għadd ta’ rjus ta’ tonn, kien ħareġ ċar ħafna li d-diskrepanza qawwija fit-tonn mibgħut minn MFF lejn il-Ġappun kien bejn l-għadd ta’ tonn imrobbi fil-gaġeġ tagħha u l-għadd ta’ rjus li nqatlu biex jintbagħtu lejn il-Ġappun¹⁹;

Illi, filwaqt li dan l-argument jista’ jkollu ċertu siwi għal dak li jirrigwarda l-ħtieġa li min irabbi t-tonn għall-esportazzjoni ikun f’qagħda li jagħti rendikonti tajbin u mfissra sewwa tat-tonn fl-istokk, jidher li jmiss biss

¹⁷ App. Ċiv. 30.11.1993 fil-kawża fl-ismijiet *Sammut noe et vs Kontrollur tad-Dwana* (Kollez. Vol: LXXVII.ii.377)

¹⁸ Ara. Kost 18.9.2009 fil-kawża fl-ismijiet *Christopher Hall vs Direttur tad-Dipartiment Għall-Akkomodazzjoni Soċjali et*

¹⁹ Nota ta’ Sottomissjonijiet tal-imħarrkin f’paġ. 205 tal-proċess

xifer tal-kwistjoni ewlenija li din il-kawża tressaq quddiem din il-Qorti. Kemm hu hekk, il-Qorti tqis ta' siwi kbir biex jitfa' dawl fuq il-każ tal-lum din ix-xhieda mogħtija mid-Direttur-Ġenerali tad-Dipartiment tar-Regolazzjoni tal-Biedja u Sajd fiż-żmien rilevanti meta qal: *“għalkemm aħna bhala Direttorat konna ikkonċedejna perċentwali ta' varjanza²⁰ għax dehrilna li aħna dik kellha tkun l-interpretazzjoni tad-dokumenti tal-ICCAT – tar-rakkomandazzjonijiet ta' l-ICCAT, għax qed nitkellmu dejjem fuq stimi, dik l-interpretazzjoni ma gietx milqughas la mill-Kummissjoni Ewropeja u lanqas minn Stati oħra membri ta' l-ICCAT fosthom il-Ġappun li ħolqot il-blokk tal-ħut (meta l-ħut) kien laħaq telaq minn Malta. l-interpretazzjoni tagħna ma gietx aċċettata in a second time. Hadd ma tkellem qabel. Tant hu hekk li anke l-emendi tar-rakkomandazzjoni tal-ICCAT li rreferjena għalihom u li tkellimna fuqhom qabel imkien ma jagħmlu riferenza għal 'carry over fish'; imkien ma jagħmlu riferenza ta' hemmx deroga jew hemmx obbligu li l-ħut li nqabad fit-2008 li jiġi harvested fit-2009 bilfors irid isegwi r-regolamenti kollha tat-2009, għax inkella f'dak il-każ ma kienx ikun ħut tajjeb. ir-rakkomandazzjoni u allura konsegwenza r-regolamenti Ewropej kienu mankanti f'ċertu aspetti ta' dettal, u allura aħna interpretajna li seta' ikun hemm perċentwali ta' ħut għax qed nitkellmu fuq stima. Dan ma giex aċċettat, dak huwa l-kwistjoni kollha tal-argument”²¹;*

Illi dan iwassal għall-kunsiderazzjoni tat-**tieni talba attriċi**. F'dik it-talba, MFF tgħid li l-Ordni nħareġ hażin għaliex it-tonn mibgħut minnha lejn il-Ġappun fl-2009 u fl-2010 kien ħut maqbud u mdaħħal fl-irziezet tagħha b'mod għal kollox legali u dokumentat, u li t-tonn kollu esportat kien hekk ukoll. MFF tishaq ukoll li dak it-tonn kien ċertifikat kif imiss sa minn meta nqabad (minn sajjieda ta' pajjiżi oħrajn), meta ngab f'Malta biex jitqiegħed fil-gaġeġ għat-tismin u saħansitra meta ttella' mill-gaġeġ u nqatel u, sa dak il-waqt, hadd (u b'mod partikolari l-awtoritajiet tas-Sajd f'Malta) ma kien widdibha jew għarrafha li dak it-tonn kien milqut b'xi haġa hażina. Għall-kuntrarju, mix-xhieda mressqa mill-partijiet, jidher li t-tonn imrobbi minn MFF kien joqgħod għal dak li kienet titlob il-ligi fis-sena li nqabad – jiġifieri l-2008;

Illi għalhekk, jekk l-Ordni nħareġ u kellu jitwettaq, MFF tqis li tkun qiegħda għorr il-piż ta' għażla ta' sanzjoni fuq haġa li ma kienet bl-ebda mod imtebba' minn xi illegalità. Biex tkompli tgħaqqad, l-Ordni nħareġ fuq is-saħħa ta' ftehim li ntlahaq bejn id-DG Mare u l-Ġappun f'Mejju tal-2010, meta t-tonn mibgħut minn TMFF kien ilu 'l fuq minn erba' xhur li telaq mill-kontroll tagħha. Għalkemm il-Kummissjoni Ewropeja kienet intalbet titkellem f'isem il-kumpanniji ewropej kollha milquta bil-miżura, ma kinitx talbet il-qbil tagħhom meta daħlet fil-ftehim mal-Ġappun;

²⁰ Qiegħed jirreferi għad-differenza bejn l-istima tal-irjus ta' tonn dikjarat u l-għadd effettiv li jkun ittella' mill-gaġeġ għall-qatla

²¹ Xhieda ta' Dr Anthony Gruppetta f'paġġ. 98 – 100 tal-proċess

Illi johroġ ukoll li t-tonn intbagħat minn Malta wara awtorizzazzjoni tal-awtoritajiet tas-Sajd f'Malta u l-Ordni effettivament irid li jhassar b'lura dik l-awtorizzazzjoni. L-Ordni jidher li jissejjes fuq bidliet li sehħew fir-regolamentazzjoni wara. Kemm hu hekk, ingħad bosta drabi waqt is-smiġ tax-xhieda, li r-regolamenti kienu jitbiddlu minn sena għal oħra²². Li jitbiddlu r-regolamenti u wkoll il-politika f'xi qasam tal-amministrazzjoni pubblika ma huwa bl-ebda mod ta' min imaqdru: l-iżjed f'oqsma bħalma huwa s-sajd ta' xi speċi mhedda, fejn ir-regolamentazzjoni taħseb għall-ħarsien u s-sostenibilità tal-istokk. Madankollu, il-Qorti tqis li jekk se tintalab tistħarreg għemil minn xi awtorità pubblika, dan irid jitqies fid-dawl ta' dak li kienet tgħid il-liġi jew il-politika ("*policy*") fiż-żmien rilevanti²³. Din il-Qorti ma tistax taqbel, iżda, li għemil amministrattiv (f'dan il-każ, l-Ordni) jitwettaq biex jitfa' sanzjoni (u, aktar u aktar, għaliex dak l-għemil għandu effett ta' sanzjoni) b'effett retroattiv fuq xi attività kummerċjali jew ċivili bħal dik imwettqa minn MFF, meta dik l-attività kienet diġà approvata mill-istess awtorità pubblika fiż-żmien rilevanti. Terġa' u tgħid ix-xhieda ta' Dottor Gruppetta turi biċ-ċar ħafna li d-Dipartiment innifsu kien għamel żmien jinterpretat r-regolamenti b'mod li, mbagħad, aktar tard, ma sabx il-qbil tiegħu mill-istituzzjonijiet rilevanti tal-Unjoni Ewropeja u fuq livell internazzjonali. Imma dan ma għandux jissarraff f'kundanna ta' MFF jew operatori bħalha li sabu din il-bidla ma' wiċċhom żmien wara l-fatt;

Illi fid-dawl ta' dawn il-kunsiderazzjonijiet, il-Qorti tasal għall-fehma li t-tieni talba attriċi hija mistħoqqa u sejra tilqagħha;

Illi, għalkemm sa hawnhekk, ikun biżżejjed biex tilqa' t-talba għat-ħassir tal-Ordni, il-Qorti jidhrilha li għandha tagħmel xi osservazzjonijiet ukoll dwar it-talbiet l-oħrajn, b'mod partikolari mill-**ewwel, it-tielet u r-raba' talbiet attriċi**. Fil-qosor, b'dawn it-talbiet MFF trid li l-Ordni jitqies illegali u bla siwi għaliex (i) imur lil hinn mis-setgħat mogħtijin mil-liġi lid-Direttur-Ġenerali mħarrek; (ii) l-Ordni jmur kontra l-aspettattivi legittimi tagħha għaliex it-tonn milqut b'dak l-Ordni qiegħed jinżamm u jissemmen b'mod kontrollat mill-istess awtoritajiet Maltin u b'ħarsien ta' dak li titlob il-liġi; u (iii) l-Ordni jmur ukoll kontra l-aspettattivi legittimi tagħha billi t-tonn kien esportat bis-saħħa ta' dokumenti awtorizzati kif imiss mill-istess awtoritajiet Malti;

Illi l-Qorti tibda biex tgħid li s-setgħat li l-liġi tagħti lid-Direttur-Ġenerali mħarrek jissemmew u jifissru fil-liġi li bis-saħħa tagħha huwa magħruf²⁴, u liema setgħat jgħoddu fihom is-setgħa li jagħtu provvedimenti

²² Xhieda ta' Dr Andreina Fenech Farruġia, F'pagġ. 50 u 51 tal-proċess

²³ P.A. TM 2.11.2006 fil-kawża fl-ismijiet *Nażżareno Fenech vs Awtorità' dwar it-Trasport Pubbliku* (mhix appellata)

²⁴ Ara art. 4(1), 19 u 21 tal-Kap 425 u reg 3 tal-L.S. 425.18 (li ddahhlet minflok ir-regolamenti ta' qabilha)

bħalma huwa l-Ordni attackkat. Għalhekk, l-ewwel talba attriċi ma tidhirx misthoqqa u MFF ma rressqet 'il quddiem l-ebda argument siewi biex issostni dik it-talba tagħha;

Illi safejn it-tielet u r-raba' talbiet jitekellmu dwar effett tal-Ordni bi ħsara tal-aspettattiva legittima ta' MFF, il-Qorti tifhem li hemm kunsiderazzjonijiet siewja li jmisshom isiru f'dan il-każ. Il-qrati tagħna qiesu li aspettattiva legittima toħroġ minn sitwazzjoni legali, jigiġifieri kemm-il darba jkun ippruvat li l-ħaġa li ġiet imċaħħda minnha l-parti kellha jedd għaliha²⁵. Fil-qasam tad-Dritt Amministrattiv, dan il-kuncett jidhol fil-qalba tal-ħarsien tal-prinċipji ta' ħaqq naturali, u għaldaqstant jintrabat mal-proċess amministrattiv li jsir (jew jonqos li jsir) sa ma tittiehed deċiżjoni amministrattiva. Jidhol ukoll f'dik li bnadi oħra tissejjah "iċ-ċertezza tad-dritt" meta wiehed jiġi biex ikejjel ix-xiber li bih xi deċiżjoni tkun ittiehdet f'kull każ li jixbhu. Mela, fil-qies magħmul minn qorti fi sħarriġ ta' deċiżjoni bħal dik, il-kwestjoni tal-aspettattiva legittima taf ikollha siwi ewlieni;

Illi f'dan ir-rigward inkiteb li *"Where some boon or benefit has been promised by an official (or has been regularly granted by the official in similar circumstances), that boon or benefit may be legitimately expected by those who have placed their trust in the promises of the official. It would be unfair to dash those expectations without at least granting the persons affected an opportunity to show the official why his discretion should be exercised in a way that fulfils his expectation. Hence there has developed a doctrine of the protection of legitimate expectations primarily in the context of natural justice. . . . The doctrine is a welcome addition to the armoury of the courts in ensuring that discretions are exercised fairly. . . . The phrase 'legitimate expectations' .. must not be allowed to collapse into an inchoate justification for judicial intervention"*²⁶;

Illi ngħad ukoll li *"a further and more satisfactory reason for the protection of legitimate expectations lies in the trust that has been reposed by the citizen in what he has been told or led to believe by the official. Good government depends upon trust between the governed and the governor. Unless that trust is sustained and protected, officials will not be believed and government becomes a choice between chaos and coercion"*²⁷. Dan il-kliem meqjus u għaqli jitfa' fil-qafas xieraq il-pretensjonijiet ta' TMFF f'dan il-każ, aktar u aktar meta wiehed iqis li hija rressqet il-kawża tagħha fuq il-binarij tal-azzjoni ta' sħarriġ ġudizzjarju tal-għemil amministrattiv;

²⁵ Ara per eżempju P.A. (Kost) 28.11.2016, fil-kawża fl-ismijiet *Vincent Żerafa et vs Emanuel Ċilia et*; App. 27.5.2016 fil-kawża fl-ismijiet *Michael Debono Ltd et vs MEPA et*

²⁶ HWR Wade & CF Forsyth *Administrative Law* (11th Edit, 2014) pğ. 450

²⁷ *Ibid.* pğ. 451

Illi biex aspettattiva tkun waħda legittima jeħtieg li jintwera li jkollha kwalitajiet partikolari li jintitolawha tgawdi mill-ħarsien tal-Qorti. Kwalità ewlenija li jrid ikollha hi li trid tkun ċara, inekwivoka u nieqsa mill-ambigwiżità. Trid ukoll li tkun imsejsa fuq wegħda jew prattika ta' awtorità pubblika li tista' twettaqha hi u mhux ħaddieħor. Kull aspettattiva, biex tkun legittima, ma tridx tkun kontra xi kliem jew dispożizzjoni ta' xi liġi fis-seħħ. Aspettattiva li titnissel minn tħaddim ta' politika (*'policy'*) amministrattiva partikolari, tibqa' tiswa sakemm ma tithabbarx kif imiss politika oħra minflokha li tibdilha jew tħassarha. L-aspettattiva legittima taf titnissel minn bosta għejjun u m'għandux jithalla li tiċċaħħad minħabba tifsir artifiċjali ta' dawk l-għejjun. Biex aspettattiva tkun legittima, u minħabba li tissejjes fuq il-fiduċja taċ-ċittadin fit-treġġja pubblika, min-naħa tiegħu ċ-ċittadin li jippretendi favurih dik l-aspettattiva jrid iġib ruħu b'ħaqq mal-istess awtorità u ma jzomm xejn mistur minnha. Izda aspettattiva ma tistax tkun 'legittima' jekk it-twetiq tagħha jitlob li min jieħu d-deċizzjoni jagħmel dan bi ksur tal-liġi;

Illi jekk wieħed kellu jqis sewwa l-prinċipji li għadhom kemm issem mew, malajr jasal biex jgħid li MFF tabilhaqq kellha aspettattiva legittima li l-esportazzjoni ta' konsenji ta' tonn ma kellhom jiltaqgħu mal-ebda intopp u, wisq anqas, li aktar 'il quddiem kienet se gġarrab xi sanzjoni dwarhom;

Illi f'dan ir-rigward, meta attività bħal dik imwettqa minn MFF kellha l-"barka" (billi kienet debitament ċertifikata) mill-istess awtoritajiet imħarrkin, wieħed isibha iebsa ħafna biex jgħid li, dak li sar wara b'daqqa ta' pinna (ukoll jekk minn awtoritajiet Komunitarji) seta' jgib ħażin dak li kien meqjus tajjeb u approvat meta sar. Lanqas ma jidher li hija mgħiba raġonevoli dik tad-Direttur-Ġenerali mħarrek fejn, l-ewwel iqis li l-esportazzjoni tat-tonn kienet sewwa u skond il-liġi u r-regolamenti fiż-żmien li saret u mbagħad, idawwar dik il-fehma billi jagħmel Ordni li jmur għal kollox kontra dak li kien jaqbel miegħu qabel u dan wara li l-għemil minnu awtorizzat kien laħaq twettaq żmien konsiderevoli qabel;

Illi għalkemm jista' jkun li l-Ordni nħareg mid-Direttur-Ġenerali mħarrek għaliex il-liġi tagħtih is-setgħa li joħroġ ordni bħal dak, il-ħruġ tal-Ordni ma kienx wieħed raġonevoli (kemm hu hekk, jidher li dak l-Ordni ssejjes fuq xi direzzjoni li ngħatat lill-imħarrek mill-awtoritajiet Komunitarji, u mhux il-frott ta' dixxerniment jew diskrezzjoni mnedija minnu) u msejjes fuq kunsiderazzjonijiet li, sal-waqt li nħareg, ma kinux rilevanti. Għalhekk, hemm raġunijiet tajba biex iwasslu għan-nuqqas ta' siwi tiegħu;

Illi għal dawn ir-raġunijiet, il-Qorti qieghda tasal għall-fehma li, safejn għandu x'jaqsam mat-tielet u r-raba' talbiet attriċi, dawn huma mistħoqqa u l-Ordni attakkat għandu wkoll jitqies li huwa bla siwi għal dawk ir-raġunijiet;

Illi fl-aħħarnett, għalkemm l-azzjoni attriċi tressqet ukoll kontra l-Avukat tal-Istat, għandu jgħodgħi ċar mill-atti tal-kawża li huwa tħarrek għal xejn għaliex ma ntweriex li huwa b'xi mod kellu sehem fil-ħruġ tal-Ordni attakkat jew li xi wieħed mill-ilmenti jew xi waħda mit-talbiet attriċi tista' titressaq kontrib biex jagħtiha rimedju. Id-Direttur-Ġenerali mħarrek waħdu għandu l-legittimazzjoni passiva għall-azzjoni attriċi. Għalhekk, l-imħarrek Avukat tal-Istat sejjer jinheles mill-ħarsien tal-ġudizzju u l-ispejjeż tiegħu tħallashom il-kumpannija attriċi li ħarrkitu bla ma kien hemm bżonn;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tehles lill-imħarrek Avukat tal-Istat mill-ħarsien tal-ġudizzju, għaliex m'huwiex il-legittimu kontraddittur tal-azzjoni attriċi, bi spejjeż għall-istess kumpannija attriċi;

Tastjeni milli tqis il-hames u s-sitt talbiet attriċi għaliex talbiet bħal dawk m'huwiex posthom f'azzjoni bħal dik tal-lum;

Tilqa' t-tieni, it-tielet u r-raba' talbiet attriċi u ssib li l-Ordni maħruġ mid-Direttur-Ġenerali mħarrek fl-ittra uffiċjali tiegħu tat-23 ta' Novembru, 2010, ma jiswiex u huwa bla ebda effett għar-raġunijiet imsemmija fl-istess talbiet;

Tiċhad l-ewwel talba attriċi għaliex m'hijiex mistħoqqa fil-fatt u fid-dritt;

Tiċhad l-eċċezzjonijiet fil-mertu tad-Direttur-Ġenerali mħarrek, safejn jirrigwardaw it-talbiet attriċi li ntlaqgħu, għaliex m'humwiex mistħoqqa fil-fatt u fid-dritt; u

Tordna li l-imħarrek Direttur-Ġenerali jhallas **l-ispejjeż tal-kawża**, ħlief għal dawk marbuta mal-imħarrek Avukat tal-Istat, li għandha tagħmel tajjeb għalihom il-kumpannija attriċi.

Moqrija

**Joseph R. Micallef LL.D.,
Imħallef**

26 ta' Marzu, 2024